

**LADRES MINIS**  
**SEREMONI DONN PRI POUR KONPETISYON POEM**  
**VANDREDI LE 21 OUT, 2ER APRE-MIDI. LIBRERI NASYONAL**

Envite Distenge,  
Madanm e Msye,  
zenn zanfan

Sa lannen pou komemor lazournen enternasyonal pou bann madanm, Minister Lasante e Developman Sosyal ti lans en konpetisyon poem lo tenm *fanm ek zonn zwenn ansanm pou aret vyolans kont fanm*.

Sa konpetisyon in enn ki'n byen popiler prenan kont ki noun resevwar anviron 400 poem. Mon ti a kontan profit sa lokazyon pou remersi tou bann ki'n partisipe. Nou'n vreman enpresyonnen par lakantite me osi kalite bann poem, e sa inn fer li vreman difisil pour nou zize.

Par son sikse, sa konpetisyon inn montre ki nou kapab servi lekspresyon literer pou abord bann size parey vyolans. Noun zwenn avek leres lemonn dan sa kanpany pou ede realiz en rev pou met en lafen a vyolans kont bann fiy/madanm. Lakantite zonn, fanm, fiy e garson ki'n pran par dan sa konpetisyon i demontre zot konviksyon personnel pou debout kont vyolans anver bann fanm. Mon sir ki sa bann poem I ava lev bokou deba e inspir nou e pou anmenn sanzman dan lafason nou vwar vyolans kont fanm.

I mon senser ve ki sak endividi ki visit sa lekzibisyon i ganny touse dan en fason ou en lot e osi ganny loportinite pou vwar vre lanpler vyolans kont fanm par lefe ki nou'n rekonnet sa problemn olye ki fer kwar i pa ekziste. Sa i dan limenm en pa positiv pou anmenn sanzman.

Nou rekonnet ki atraver zot poem bann partisipan inn eksprim zot santiman, zot lemosyon e zot swe. Ler nou pe regard sa bann poem annou esey antre dan zot soulye, annou esey konpran lespri sa zanfan ki pe partaz son soufrans avek nou, annou santi sa lakoler, sa dezespwar sa viktim ki pe kontinyen sibir vyolans.

I vreman ankourazan pou vwar ki nou bann zonn Seselwa inn osi partisip an gran nonm. I klerman en bon moman dan sa lannen pou zwen ansanm pou anmen sanzman pou le meyer. Nou konnen ki bann lensidan vyolans ki'n arive resaman dan nou pei e ki pe kontinyen arive menm dan nou bann kanton i reflekte vyolans ki pe arive dan nou fanmiy. Ler nou anmenn lape dan nou fanmiy nou pou ede anmenn lape dan nou kominote e dan pei an zeneral.

Atraver sa bann poem nasyon Seselwa in reponn a lapel enternasyonal pou zwenn ansanm. Sa I osi an lignny avek tenm nasyonal lanse par Prezidan Michel pou sa lannen, kot nou tou nou'n ganny demande pou koste ansanm. Zonn koman fanm, zenn koman vye, e bann lezot lorganizasyon inn ralye ansanm koman en sel nasyon. Pou enplor tou bann ki pe konmet e toler sa bann vyolans pou zot rekonnet lefe zot aksyon e ARETE.

Pou konklir mon ti a kontan dir mersi tou bann ki'n fer zefor pou pran par dan sa konpetisyon poenm, e osi en gran mersi pou zot tou prezan ozordi pou partaz sa moman avek nou, e ankor enn fwa felisitasyon pou tou bann gannyan, zot kontribisyon in ganny byen apresye.

I mon gran loner prezan pou deklar sa seremoni remiz pri avek bann gannyan e legzibisyon ouver.